

سندھی ہندو سیرت نگار

مدثر نواز مغل *

Abstract

The people of Sindh throughout history remain always very tolerate with one another personal belief. In this context the first person who write down the biography of Prophet Muhammad (PBUH) in Sindhi language was a Hindu namely Lal chand amr dino mal jugtiani, his book "Muhammad Rasoolullah P.B.U.H." published in 1911 A.D. He not only written biography but also condemn those prejudice orientalist as well as native masses against their extremes behavior on pious character and caliber of noble Prophet of Islam. He along with other few notable writers namely Jath mal pursaram guljarani "Paighambar-i- Islam". Amar lal vasan mal hingorani "Mir Muhammad Arabi" 1947 A.D and an English book translated by Hout chand dial mal jughtyani "Isalm jo Paighabar" 1931 A.D. In this article researcher highlights their work along with their brief life sketch.

KEYWORDS: *Sirah writing, Sindh, Hindu.*

اللہ رب العزت نے اپنے حبیب حضرت محمد مصطفیٰ ﷺ کو سارے جہانوں کے لیے رحمت بنا کر بھیجا۔ آپ ﷺ کی رحمت کا دائرہ صرف مسلمانوں ہی تک محدود نہیں ہے بلکہ غیر مسلم بھی آپ کی رحمت کے سائبان میں پناہ لیتے ہیں یہ اسی کا نتیجہ ہے کہ نبی مکرم ﷺ کی تعریف و توصیف میں نعت نگاری کا شرف حاصل کرنے والوں میں غیر مسلموں کی ایک کثیر تعداد ہے۔

نعت نگاری کے ساتھ ساتھ غیر مسلموں نے سیرت نبوی ﷺ پر بھی قلم اٹھایا ہے۔ تاریخ کے صفحات میں یہودیوں اور عیسائیوں کے علاوہ ایک معقول تعداد ایسے ہندو سیرت نگاروں کی بھی نظر آتی ہے جنہوں نے تذکرہ رسول عربی ﷺ کے ذریعے اپنی تحریر کی حرمت میں اضافہ کیا ہے۔ زیر نظر مقالے میں ایسے ہی چند سندھی ہندو مصنفین کو

* مدثر نواز مغل، ریسرچ اسکالر، شعبہ اسلامی تاریخ، جامعہ کراچی، کراچی۔

موضوع بحث بنایا گیا ہے۔

۱۔ لعل چند امر دنو جگتیانی یاسندھی ہندو سیرت نگار

حیدر آباد سندھ میں ۲۵ جنوری ۱۸۸۵ء کو پیدا ہوئے۔ ہیرانند اکیڈمی سے میٹرک کیا۔^(۱) جگتیانی اصل میں پنجاب کے رہنے والے ہیں جو سندھ میں نقل مکانی کر کے پہنچے تھے اس لیے سندھی پنجابی کہلاتے ہیں اور اپنے جد اعلیٰ سیٹھ جگتراء کے نام کی وجہ سے جگتیانی کہلاتے ہیں۔ اس نسل سے میروں (ٹالپر فرمانروا حکومت) کی حکومت کے دوران سیٹھ چاندو مل مشہور ہوا جو میروں کو ہیرے جواہرات بیچتا تھا اس لیے وہ "میروں کا جوہری" کے لقب سے بھی جانا جاتا تھا۔^(۲) جدید سندھی ادب میں تین سندھی ہندو ادیب کبھی فراموش نہیں ہو سکتے۔ جیٹھمل پر سرام گلجرائی، بھیرول مہر چند آدوانی اور لعل چند امر دنو جگتیانی۔^(۳) حکمت خداوندی کہیں یا قسمت کی خوبی، کہ ایک ہندو ادیب لعل چند امر دنو مل سندھی ہندوؤں میں وہ پہلے ادیب ہیں جنہوں نے رسول اللہ ﷺ کی سیرت طیبہ پر پہلی مرتبہ نثر میں کتاب لکھ کر چھپوائی۔

مستشرقین نے جب سر زمین سندھ میں علمی مجالس کی بنیاد رکھی اور ڈاکٹر اینی بیسنت یہاں آئے تو لعل چند امر دنو مل نے "محمدؐ کی حیات" کتاب لکھ کر سندھی میں پہلے سیرت نگار ہونے کی سعادت حاصل کی۔ لعل چند نے اپنی زندگی ایک معلم کی حیثیت سے شروع کی ساتھ ہی ساتھ وہ علمی دنیا سے بھی وابستہ رہے۔ وہ ایک بلند پایہ ادیب، اور صاحب طرز نثر نویس کی حیثیت سے سندھی زبان کے محسنین میں بھی شمار ہوتے ہیں۔ ڈاکٹر اینی بیسنت کی تھیسار فیکل سوسائٹی نے ان کی عالمانہ خصوصیات کو فروغ دینے میں اپنا کردار ادا کیا۔^(۴)

لعل چند سپک زبان کے ماہر تھے۔ سندھی سلیس اور سپک زبان پر خاصی قدرت رکھتے تھے۔ اپنی یادداشتوں کا ذکر کرتے ہوئے سیرت رسول ﷺ کی تمہید میں لکھتے ہیں کہ: "حضرت محمد ﷺ کی حیات طیبہ پر کتاب لکھنے کے بعد ان کے دوست انھیں "لعل محمد" کہہ کر پکارتے تھے۔" لعل چند اعلیٰ ادبی ذوق کے حامل تھے تاہم انھیں افسانوی ادب سے زیادہ دل چسپی تھی۔ ان کی ۳۰ کتابیں مشہور ہوئیں جن میں سے۔ سون وریوں دلیوں، سچ تاں صدقی، سدا گلاب، چودھیں جو چنڈ، شاہانو شاہ، سچل سونہارو، پھلن مٹھ، عمر مارئی، سہنی میہار، کشنی جا کشت، بی رنگی باغ جا گل، دکھن بھری زندگی، شاعرانہ گل۔ سون وریوں دلیوں ترجمہ ہے اس کے علاوہ پھلن مٹھ میں انھوں نے اپنے مضامین کو جمع کیا ہے۔^(۵)

لعل چند کا اہل سندھ پر ایک اور احسان یہ بھی ہے کہ سن ۱۹۱۴ء میں سندھی ساہت گھر کی بنیاد رکھی جس نے آگے چل کر بہت سارے مفید رسالے نکالے جس سے سندھی ادب کو بہت زیادہ تقویت ملی۔^(۶) انھوں نے ۱۹۴۰ء کے عشرے میں سندھی ادب کے لیے مرکزی صلاح کار بورڈ کے اسٹنٹ سیکریٹری کے طور پر بھی فرائض بھی انجام دیے اور اس منصب پر فائز ہونے کے بعد لغت کے کام کے لیے جب کمیٹی بنی تو اس کے بھی فعال رکن رہے۔ ۱۹۲۲ء میں

کانگریس ہلچل تحریک کے دوران جیل میں بھی رہے۔ مہراں رسالے سے بھی ۱۹۴۶ء سے ۱۹۵۱ء تک وابستہ رہے۔^(۷) لعل چند کی زندگی کا سب سے زیادہ تلخ ترین فیصلہ جس پر ساری زندگی وہ ذہنی اضطراب اور رنج و الم میں مبتلا رہے، وہ یہ تھا کہ تقسیم برصغیر کے بعد سندھ سے بھارت چلے گئے مگر ان کی یہ خواہش تا عمر رہی کہ دونوں ممالک کے سندھی ہمیشہ علمی، ادبی اور ثقافتی میدان میں ایک دوسرے کے ساتھ منسلک رہیں۔^(۸) لعل چند کی لکھی ہوئی کتاب "محمد رسول اللہ ﷺ" سب سے پہلے ۱۹۱۱ء میں شائع ہوئی۔ اس کے بعد ۲۰۰۴ء میں اس کو پھر سے سندھی سہاوت اکیڈمی حیدر آباد نے شائع کیا ہے۔ ان کی کتاب کیونکہ قدیم سندھی متروک الفاظ میں لکھی ہوئی تھی اس لیے منور علی بٹ نے اسے جدید رسم الخط میں بھی تحریر کر دیا ہے۔ سندھ کے یہ مایہ ناز فرزند تقسیم ہند کے وقت ہندوستان کی سر زمین پر چلے تو گئے لیکن سندھی زبان و ادب سے ہمیشہ وابستہ رہے سندھ کی مٹی کی محبت ہمیشہ ان کے دل میں رہی۔ ۱۸/ اپریل ۱۹۵۴ء کو بھارت میں انتقال ہوا اور ان کی وصیت کے مطابق ان کی ارتھیاں ہندو رسم کے مطابق لنگا کی بجائے دریائے سندھ میں ۱۸/ اپریل ۱۹۵۶ء کو ہندو مذہب کی مکمل رسموں کے ساتھ بہادی گئیں۔^(۹)

لال چند امر دنول کی مشہور کتابوں میں سرکیدارو، شاہانوشاہ، شاہانولگل ہیں۔ سد اگلاب، پھلن مٹھ، مسافری جو مزو، ہندوستان جی تاریخ، مانک موتی لعل، سچ تاں صدقی، رام بادشاہ وغیرہ شامل ہیں۔^(۱۰)

تاہم ان کا اصل اعزاز یہ ہے کہ وہ سندھی ہندو برادری کے پہلے ادیب ہیں جنہوں نے سیرت پر "محمد رسول اللہ ﷺ" کے عنوان سے کتاب تحریر کی ہے۔ یہ کتاب پہلی مرتبہ سن ۱۹۱۱ء میں شائع ہوئی اس کتاب کو لکھنے کا سبب لال چند خود یوں بیان کرتے ہیں کہ مسلم بچوں سے جب وہ سکول میں ان کے نبی کی حیات کے بارے میں پوچھتے تو کوئی بھی بچہ تسلی بخش جواب نہ دیتا، اس لیے انہوں نے ارادہ کیا کہ حضرت محمد ﷺ کی حیات پر ایک کتاب تحریر کریں۔ اس طرح وہ یہ بھی لکھتے ہیں کہ انہی دنوں کچھ مستشرقین کی کتابوں سے انہیں استفادے کا موقعہ میسر آیا مگر اکثر مستشرقین کی کتابوں میں تعصب اور بغض کی بو آ رہی ہوتی تھی۔ لہذا انہوں نے خود ہی کتاب لکھنے کا فیصلہ کیا اس کتاب کے لکھنے میں ان کی رہنمائی مولانا عبید اللہ سندھی، پیر جھنڈو اور سعید آباد، ضلع ہالا (اس وقت ہالانواشاہ ضلع میں تھا) سندھ مدرسۃ السلام کے فارسی معلم محمد علی شاہ نے کی۔^(۱۱) یہ کتاب اسی دور میں لکھی گئی جس دور میں کرپن سوسائٹی کی جانب سے "قرآن جو بنیاد" نامی کتاب چھپی۔ اس متعصبانہ کتاب کی وجہ سے سندھ کے مسلمانوں کے دل میں انتہائی غم و غصہ پایا جاتا تھا۔

ہندوستان میں رسول کریمؐ کی شان کے خلاف لکھنے والے عیسائی اور ہندو دونوں تھے۔ ان میں سب سے پہلے جس شخص نے حضور اکرم ﷺ کے خلاف تعصب اور بغض و عناد کی آگ کتابی صورت میں لگائی وہ پادری عماد الدین پانی پتی تھا۔ اس کی کتاب کا نام "تواریخ محمدی" تھا اور یہ سن ۱۸۷۰ء میں منظر عام پر آئی اس کے بعد پنڈت دیانند سرتو کی کتاب "سیتا راتھ پرکاش" مطبوعہ ۱۸۸۳ء بھی اسی زہر افشانی کا نمونہ تھی۔ اس کے بعد پنڈت لکھ رام کی ۱۸۹۷ء میں لکھی ہوئی بہت ساری کتابیں اسی بغض و عناد کا نمونہ تھیں تاہم ان بے ہودہ کتابوں کا رد لکھنے کا سلسلہ تب ہی شروع ہو گیا

تھا اور اس کام کا سہرا مولانا ثناء اللہ امرتسری کے سر ہے جنہوں نے پنڈت دیانند سرسوتی کی کتاب کا رد لکھا۔ مولانا کی کتاب کا نام تھا ”حق پرکاش“، ساتھ ہی مولانا نے نامعلوم مصنف کی کتاب ”رنگیلا رسول“ (سن تالیف ۱۹۲۴ء) کے جواب میں مقدس رسول لکھی۔ رنگیلا رسول کتاب نامی انتہائی دل آزار کتاب تھی۔ گو کہ اس کتاب کے مصنف کا قطعی طور پر تو علم نہیں لیکن زیادہ خیال یہی تھا کہ اس کا مصنف سہاشا کرشن تھا جو کہ ”پر تاب“ کا ایڈیٹر تھا۔ اس ۹۶ صفحات کی کتاب نے پورے برعظم کے مسلمانوں میں ایک آگ سی لگادی۔ آخر کار غازی علم الدین نے سہاشا کرشن کو قتل کر دیا۔ ایسا نہیں کہ اس دور کے غیر مسلم مصنفین نے صرف اس قسم کی کتابیں لکھیں بلکہ اس کے برعکس کچھ معتدل مزاج شخصیات نے بر بنائے عقیدت یا بر بنائے مصلحت آنحضرتؐ کو بہت شاندار خراج عقیدت پیش کیا۔ اس کی ابتدا ۱۸۹۲ء میں واشنگٹن ارونگ کی کتاب ”لائف آف محمد“ کے ترجمے سے ہوئی جولالہ دلیارام گولانی نے ”سوانح عمری محمدؐ“ کے نام سے کیا تھا۔ یہ انیسویں صدی کے اواخر اور بیسویں صدی کے اوائل کا زمانہ ہے اب ہندوستان میں پیغمبر اسلام کی صحیح سوانح لکھنے کا رجحان غیر مسلم، شریف النفس لوگوں میں پروان چڑھ رہا تھا۔ جس کی ابتدائی بہترین مثال شرد سے پرکاش کی ۱۹۰۷ء میں لکھی ہوئی کتاب ”حضرت محمد صاحب، بانی اسلام“ ہے اس کے بعد جے۔ ایس۔ دارا کی لکھی ہوئی کتاب ”رسول عربی“ جو کہ جنگ عظیم اول کے دوران ۱۹۱۴ء میں لکھی گئی تھی۔ لکشن پرشاد کی کتاب ”عرب کا چاند (سن ۱۹۳۲ء)، پنڈت سند رلال کی کتاب ”حضرت محمدؐ اور اسلام“، بابو کنج لال کی تصنیف ”حضرت محمدؐ اور اسلام“ رگوناتھ سہائے کی کتاب پیغمبر اسلام، گو بندرام سیٹھی شاد کی ۱۹۴۴ء میں لکھی ہوئی کتاب ”چار مینار“، پروفیسر لاجپت رائے کی کتاب ”حضرت محمد صاحب کی سوانح عمری“ چند نمایاں امثال ہیں۔

مستقل کتابوں کے ساتھ ساتھ ہی ہندو اور سکھ افراد کے وہ مضامین بھی اہم ہیں جو انھوں نے مختلف رسائل و اخبارات میں تحریر کیے تھے۔ ان کو سید بشیر احمد نے ”سرور کو نین“۔ اغیار کی نظر نامی کتاب میں جمع کیا ہے۔ اس کتاب میں برصغیر کے نامور ہندو اور سکھ اسکالرز کے لکھے ہوئے مضامین شامل ہیں جن میں مالک رام، پنڈت گوپال کرشن، ماسٹر شنکر داس گیانی، ڈاکٹر بدھ ویر سنگھ، لالہ رام لال ورما، بی۔ ایس۔ رندھلوارام سنگھ گیانی، موتی لال ماتھر، سوامی براجن نرائن سنیا سی، پنڈت سند رلال، بھگوان داس بھگوان، لالہ دلش بندھو جی وغیرہ شامل ہیں۔ اسی طرح ظل عباس عباسی کی کتاب ”پیغمبر اسلام غیر مسلموں کی نظر میں“ محمد حنیف یزدانی کی کتاب ”محمد رسول اللہ، غیر مسلموں کی نظر میں“ اہم ہیں۔ بعض جگہوں پر یقیناً ان غیر مسلم افراد کے مضامین میں کچھ کمی اور کوتاہیاں نظر آئی ہیں جو مسلم عقائد کی صحیح ترجمانی نہیں کرتیں لیکن اختلاف رائے برائے عناد نہیں تھا اس لیے اسے نظر انداز کرنا ہی بہتر تھا۔ کیونکہ بظاہر ان کی نیت صاف تھی۔ لیکن چند کتابیں ان مصنف مزاج حضرات نے اپنے ہی مذہب لوگوں کے رد میں لکھیں جن میں ان افراد کی قلبی کھول کے رکھ دی جو حضور اکرم ﷺ پر بے جا اور بیہودہ الزامات عائد کرتے ہیں ان تحریروں نے صداقت گوئی کی ایک بہترین مثال قائم کی جو ان من گھڑت قصوں اور پیغمبر ﷺ کی ذات پر لگائے گئے الزامات پر ضرب کاری ہیں۔^(۱۲) یہ

مثبت الہی کا کرشمہ ہے کہ ایک متعصبانہ اور تاریخی حقائق سے عاری کتاب "قرآن کی تاریخ" کا جواب بھی ایک غیر مسلم ہندو نے اپنی کتاب محمد رسول کی صورت میں دے کر جیسے مسلمانوں کے زخموں پر مرہم رکھا۔ مولانا عبید اللہ سندھی اس کتاب پر رائے دیتے ہوئے کہتے ہیں کہ یہ کتاب خاصی محنت اور انصاف پسندی سے لکھی گئی ہے۔^(۱۳)

لعل چند نے جن کتابوں سے استفادہ کیا ہے ان کی تفصیل انھوں نے خود بیان کی ہے:

- ۱۔ "سوانح عمری حضرت محمد ﷺ" از بابو پرکاش دیو
 - ۲۔ "صحیح البخاری" از امام محمد بن اسماعیل کا اردو ترجمہ
 - ۳۔ مسدس ابو جھو (مولانا الطاف حسین حالی کے کلام کا سندھی منظوم ترجمہ)
- اس کے علاوہ انگریزی زبان کی کتابوں میں:

4. "Saying of Muhammad" by Dr. Suharwardy
5. "Spirit of Islam" by syed ameer Ali
6. "Four Great religion" by annie Besant
7. "Life of Muhomet" by washing Irving
8. "Hero and Hero-worship" by Thomas Carlyle

اس کتاب کا اردو زبان میں ترجمہ ہو چکا ہے۔ ۱۹۱۱ء میں چھپنے کے بعد یہ کتاب جنوری ۲۰۰۷ء میں سندھی ساہت گھر حیدرآباد کی جانب سے ۷۲ صفحات میں دوبارہ شائع ہوئی۔ لال چند امر دنو مل جگتیانی نے کتاب میں جن موضوعات پر قلم اٹھایا ہے ان کی تفصیل کچھ یوں ہے: دنیا کے قدیم مذاہب، عرب کے مذاہب، حضرت رسول اقدس ﷺ کا حسب نسب اور بچپن، جوانی اور سیدہ خدیجہ سے نکاح، اولاد رسول کریم ﷺ، حجر اسود، حضرت زید بن حارث، حضور اقدس ﷺ کے مشاہدات، پہلے مسلمان، قریش کے مظالم، قریش کا حضور اقدس ﷺ کو لالچ دینا، ہجرت حبشہ، حضرت عمر کا قبول اسلام، عام الحزن، سفر طائف، معطم بن عدی کی مروت، طفیل بن عمرو دوسی، سیدہ عائشہ سے منگنی، سیدہ سودہ سے نکاح، بیعت عقبہ اول و ثانی، واقعہ معراج، حضور اقدس ﷺ کی ہجرت مدینہ النبی، قریش کی سازش کہ حضور اقدس ﷺ کو شہید کیا جائے، مسجد نبوی کی بنیاد، خیرات دینے کی ترغیب، حضرت عائشہ سے عقد، حضرت علی اور رسول اللہ ﷺ کی دختر سیدہ فاطمہ کا نکاح، حضرت محمد ﷺ کی خوراک، حضور اقدس ﷺ بحیثیت رئیس مدینہ، جنگ بدر، جنگ احد، حضرت حفصہ سے نکاح، رسول اللہ ﷺ سے یہود کی بدعہدی، غزوہ بنو مصطلق اور حضرت جویریہ سے رسول اللہ ﷺ کے نکاح کا واقعہ، غزوہ خندق، قبیلہ یہود بنو قریظہ کی بدعہدی کی سزا، حضور اقدس ﷺ کا عمرے کی نیت سے مکہ جانے کا قصد اور قریش کی مزاحمت، صلح حدیبیہ، سفارتی خطوط، غزوہ خیبر، حضرت ام حبیبہ سے نکاح، حضرت میمونہ سے نکاح، جنگ موتہ، قریش مکہ کی بدعہدی، فتح مکہ، بنو ہوازن اور بنو ثقیف کا حملہ، عام الوفود، غزوہ تبوک،

قبیلہ طلی سے جنگ، پورے عرب کا مشرف بہ اسلام ہونا، حجۃ الوداع، دو کذابوں کا ظہور یعنی مسلمہ اور اسود غنی اور آخر میں حضور اقدس ﷺ کی رحلت۔ لال چند کا نام سندھی ادب میں تو پہلے ہی بلند تھا لیکن حضور ﷺ کے حالات لکھ کر انھوں نے اپنا مرتبہ مزید بلند کر دیا۔

کتاب سے چند اقتباسات

یہودین جی انبت

مسلمان مدینے میں آیا تنہا دینہن کھاں وٹھی یہودین کھین پائی دنو ہیکاری بھریندے ئی مسلمانن جی بدر جی لڑائی میں حیت تھی سو پچکو اچی لگن اندر ئی جلی سڑی رکھ تھی وین کن تہ وٹھی پیغمبر تے ٹوکیازی جا قصیدہ ٹھاہیا کن وری قریشن کھے شورائن لاء راگ ٹھاہیا۔ محمد صاحب شب میں گھنو شرماین ائیں مٹھ محبت میں سمجھاین، پر آتاسا ہوا لگو اتھلیو وری بہ چرچ کھاں نہ رہیا۔ نیٹھ محمد صاحب بہ برتھی چین "ہانی مرضی آھے اوہانجی، مسلمانن سانن ئی رد بدل کنی، تہ آء کو نہ جھلیندو سان پجی کھائجوں۔" (۱۴)

ترجمہ: یہودیوں سے کش مکش

”جس دن سے مسلمان مدینے میں آئے تھے اسی دن سے یہودیوں نے انھیں تنگ کرنا شروع کر دیا تھا اور پر سے مسلمانوں کی آتے ہی جنگ بدر میں زبردست جیت ان کے لیے وجہ تشویش بنی ہوئی تھی۔ ان کے اندر آگ لگی ہوئی تھی ان میں سے کچھ نے رسول اللہ ﷺ کی شان میں نازیبا قصیدے لکھے کچھ نے قریش کو طیش دلانے کے لیے ہجو یہ اشعار لکھے۔ محمد ﷺ نے ان کی ان حرکتوں پر انھیں بہت شائستگی کے ساتھ پیار اور محبت سے سمجھایا مگر وہ کہاں پیار اور محبت کی زبان سمجھتے تھے وہ اپنی لگائی بجھائی میں ویسے ہی مصروف رہے۔ آخر رسول اللہ ﷺ نے ان سے کہا کہ "اب مرضی ہے تمھاری اب اگر مسلمانوں نے اس حرکت پر تم لوگوں کو روکا اور لڑے تو میں ان کو نہیں روکوں گا۔ پھر جو ہواس کے تم خود ذمے دار ہو۔“

۲۔ امر لعل وسن مل ہنگورانی

ضلع نوشہرہ و فیروز، سندھ کے علاقے کھاہی نواب شاہ میں پیدا ہوئے ابتدائی تعلیم نواب شاہ سندھ میں حاصل کی۔ ان کے والد کا نام وسن مل ہنگورانی تھا۔ ۱۹۳۰ء میں ڈی۔ جے۔ کالج سے بی۔ اے۔ کرنے کے بعد ایل۔ ایل۔ بی۔ کی سند بھی لی اور جلد ہی وکالت کے شعبے سے وابستہ ہو گئے۔

امر لعل ہنگورانی سیرت رسول کریم ﷺ پر سندھی نثر میں لکھنے والے غیر مسلم حضرات میں شامل ہیں ان کی تصنیف کردہ سیرت کی کتاب کا نام "میر محمد عربی" ہے۔ امر لعل کو سندھی زبان میں حقیقت نگاری کا بانی تصور کیا جاتا ہے۔ قیام پاکستان سے قبل ان کی کہانیاں پھلوڑی، اسافر؟ مہر آن، آشا اور سندھ میں چھپ چکی تھیں۔ کہانی نویس ہونے

کے ساتھ ساتھ وہ ایک اچھے مضمون نگار بھی تھے۔ امر کی سب سے اچھی کہانی "ادو عبد الرحمان" ہے جو کہ کئی زبانوں میں ترجمہ ہو چکی ہے۔^(۱۵)

میر محمد عربی

ہندو ادیب اور دانشور امر لال وسن مل ہنگورانی کی سیرت رسول اللہ ﷺ پر لکھی ہوئی کتاب "میر محمد عربی" سندھی نثر میں لکھی ہوئی کسی بھی ہندو فرد کی دوسری کتاب ہے امر لال کی یہ کتاب پہلی بار کراؤن سائز کے ۶۴ صفحات میں برہم پٹ لائین پرنٹنگ پریس، کراچی سے چھپی مؤلف نے ذاتی خرچ سے کتاب شائع کی۔ دراصل یہ کتاب، ہنگورانی صاحب نے مختلف انگریزی کتابوں سے استفادہ کر کے لکھی تھی۔ جن کتابوں سے انھوں نے استفادہ کیا ان کا ذکر ڈاکٹر محمد ادیس سومرو صاحب اس طرح کرتے ہیں لائف محمد (غالباً لائف آف محمد از سرولیم میور "باپو گرائی آف محمد"، "محمد پرافٹ پول"، اور "اسپرٹ آف اسلام" مؤرخ الذکر کتاب جسٹس امیر علی کی ہے۔^(۱۶)

"میر محمد عربی" پہلی بار ۱۹۴۷ء میں قیام پاکستان کے بعد شائع ہوئی کیونکہ تقریظ میں مولانا دین محمد وفائی نے ۱۶ / ستمبر ۱۹۴۷ء لکھا ہے۔ مولانا دین محمد وفائی نے کتاب پر تبصرہ کرتے ہوئے نہ صرف ان کی اس کتاب پر انھیں مبارکباد پیش کی ہے بلکہ ان کی سندھی زبان کو بھی سراہا ہے۔ ساتھ ہی وہ ان کے غیر متعصب ہونے پر بھی انھیں تحسین و آفرین سے نوازتے ہیں۔

”ہک ہندو علم ائیں قلم وارے انسان کھاں، ان کھاں ودھیک بی کھڑی سہنی ائیں سلونی زبان جی امیدر کھی سگھجی تھی۔“^(۱۸)

یعنی "ایک ہندو علم اور قلم رکھنے والے انسان سے اس سے اور زیادہ اچھی اور عمدہ اسلوب تحریر کی کیا امید رکھنی چاہیے۔"

سندن جان ائیں جگر جو دشمن ابو جہل ابو سفیاں جو بہین پرنیو ہو۔ رسول کریم ﷺ جی بر خلاف ابو جہل داچی وانگر دھ ہندو ہو تہ ابو سفیاں تو دی وانگر تیر نہن ہندو ہو سندن بہین ام جمیل پان پنہنجی مڑس کھی رسول کریم ﷺ جی بر خلاف چھیڑ بندی ہئی^(۱۹)

”آپ ﷺ کا کٹر دشمن ابو جہل، ابو سفیان کی بہن سے عقد کیے ہوئے تھا۔ رسول اللہ ﷺ کے خلاف اگر ابو جہل دشمنی میں کڑ تھا تو ابو سفیان اس سے بھی دو ہاتھ آگے تھا۔ اس کی بہن ام جمیل رسول اللہ ﷺ کے خلاف ہمیشہ اپنے شوہر کے کان بھرتی رہتی تھی۔“

س۔ جیٹھمل پر سرام گلجرائی

دین اسلام، برہمو سماج، سناتن دھرم اور تصوف کا وسیع علم رکھنے والے ہندو وادیب اور دانش ور جیٹھمل

پرسرام گلجرائی سندھ میں پسندیدگی کی نگاہ سے دیکھے جاتے ہیں۔ انھوں نے بہت سی کتابوں کے علاوہ حضور ﷺ کی حیات اقدس پر بھی ایک کتاب انگریزی زبان سے سندھی میں "اسلام جو پیغمبر" کے عنوان سے ترجمہ کی تھی۔ اس کے علاوہ اوم کی کہانی، سدھیوں انیس چکر، فلاسافی جھا آھے، موت آھے نئی نہ، شاہ جوں کہانیوں، روح رہان کی ۲۱ جلدیں نیز سندھ کی تاریخ اور تہذیب و تمدن پر سندھی زبان میں بہت سے مضامین و مقالات تحریر کیے ہیں۔^(۲۰) جیٹھمل پرسرام نے ۱۹۱۴ء میں "بھائی-کالاچند" کی سوانح عمری لکھ کر تصنیف و تالیف کی ابتدا کی۔^(۲۱) ان کے تصنیف کردہ مضامین، جو کہ "روح رہان" کے نام سے مشہور ہیں، دراصل تصوف اور تھیوسافیکل نظریے کے باریک پہلوؤں کا احاطہ کرتے ہیں یہ مضامین انھوں نے ۱۹۲۳ء سے ۱۹۴۴ء کے درمیان لکھے تھے۔ گلجرائی نے تصوف اور تھیوسافیکل فلسفے پر لیکچر دینے کا سلسلہ ۱۹۲۳ء سے شروع کیا جو ۱۹۴۴ء تک جاری رہا جس میں تمام مذاہب بالخصوص قرآن، گیتا، ویدانیت کے باریک مضامین کو بڑی خوبی سے پیش کیا جاتا تھا۔

جیٹھمل کی زندگی سندھی سماج کی عکاس ہے۔ ان کو تصوف اور ویدانیت پر کافی دسترس تھی۔ یہ کہنا بیجا نہ ہو گا کہ وہ تصوف پر ایک یونیورسٹی تھے۔ سندھ سے محبت اس حد تک تھی کہ مرنے کے بعد ان کی وصیت کے مطابق ان کی ارتھیاں ہندو مذہب کے رواج کے مطابق ویسے تو گنگا میں بہانی تھیں لیکن دریائے سندھ میں بہائی گئیں۔ وہ کہتے تھے کہ سندھ اور گنگا میں کچھ فرق نہیں۔ مرحوم غلام محمد بھرگڑی کے ساتھ ان کے بہت گہرے تعلقات تھے ان کے متعدد مضامین ہندو-مسلم اتحاد پر اپنی مثال آپ تھے جو کہ سندھی اور انگریزی زبان کے مختلف اخباروں میں شائع ہوتے رہے۔ انھوں نے سیاست میں بھی بھرپور حصہ لیا اور موہن داس کرم چند گاندھی کے ساتھ جیل بھی گئے۔ آپ پر مسلم صوفیہ کے کلام کا بہت گہرا اثر تھا۔ آگے چل کر اپنی بلیسنت کے ساتھ ہو گئے اور تھیوسافیکل تحریک کے سرگرم رکن بن گئے اور اس تحریک اور اس کے نظریے پر متعدد لیکچر دیے۔^(۲۲)

جیٹھمل ۱۸۸۵ء میں حیدرآباد میں پیدا ہوئے۔ وہ جوانی میں وادھول چٹائی کی ہندو کمار منڈلی سے بھی وابستہ رہے۔ جن میں حق، حسن اور خیر پر لیکچر وغیرہ جاتے تھے۔ جیٹھمل نے شاہ عبداللطیف، سامی، دکپت، سچل بیکس، روجل مراد فقیر، ہندوستان کے گرونانک، بھگت کبیر، میراں بابی اور کالیداس کو کافی پڑھا ہوا تھا۔ مغرب میں شیکسپیر، شیلی اور گوئٹے ان کے علاوہ فارسی کے حافظ، رومی اور خواجہ فرید الدین عطار کا بھی بڑا گہرائی سے مطالعہ کیا تھا تقابلی ادیان ان کا پسندیدہ موضوع تھا، انھیں قرآن، وید گیتا، بائبل پر کمال کا درک حاصل تھا۔

گلجرائی نے جیل کی زندگی پر ایک کتاب "ترنگ جو تیر تھ" لکھی تھی اپنی بلیسنت کے ساتھ منسلک ہونے کے بعد سیاست سے کنارہ کشی کی۔ کئی اخبارات و اسی سندھ واسی، ماہوار روح رہان اور ہفتہ وار سندھ کا اجرا ان کے کارناموں میں شامل ہیں۔ ان کا ایک اہم کام سندھ ساہت سوسائٹی کے نام سے ایک ادبی ادارے کا سنگ بنیاد رکھنا ہے۔ سندھ کا یہ عظیم فرزند ۱۹۴۸ء کو ممبئی میں انتقال کر گیا اس کی ارتھیاں دریائے سندھ میں بہائی گئیں۔^(۲۳)

ہندو سیرت نگاروں میں ایک نام ہوت چند دے مل جگتینی کا بھی ہے۔ ان کی ترجمہ کردہ کتاب "اسلام جو پیغمبر" (حضرت محمد صاحب جی حیاتی جو بیان)، کوڑو مل سندھی ساہت منڈل حیدر آباد، سندھ سے ۱۹۳۱ء میں شائع ہوئی۔ درحقیقت یہ چھوٹی سی کتاب احمدی جماعت انجمن اشاعت اسلام کی انگریزی میں لکھی ہوئی سیرت کا ترجمہ ہے جو لاہور سے چھپا۔ حیدر آباد کے کلکٹر مسٹر جے۔ اے۔ تھامس نے جیل میں قیدیوں کے لیے اس کتاب سے چند چیدہ چیدہ واقعات جیل میں بند سزایافتہ قیدیوں کو سنانے کے لیے جگتینی کو مقرر کیا تھا جس سے قیدیوں کی ذہنی کیفیت میں تبدیلی آئی اس کتاب نے جلد ہی ان جرائم پیشہ افراد کے اخلاق میں مثبت تبدیلی لانے میں اہم کردار ادا کیا۔^(۲۴)

خلاصہ بحث

سطور بالا میں چند ہندو سیرت نگاروں کا مختصر احوال پیش کیا گیا ہے۔ ان کے علاوہ بھی کئی ایسے ہندو سندھی ادیب ہیں جنہوں نے سیرت رسول ﷺ کو بطور موضوع اختیار کیا ہے۔ اس مختصر مقالے میں تفصیل کی گنجائش نہیں تھی اسی باعث مشتے نمونہ از خروارے چند سیرت نگاروں کے تذکرے پر اکتفا کیا گیا ہے اور ان سیرت نگاروں کا یہ تذکرہ اس بات کا ثبوت ہے کہ نبی مکرم ﷺ کی رحمت کا دائرہ مسلم و غیر مسلم سبھی کو محیط ہے۔ اور یہ آپ کی بے پایاں رحمت کا اعجاز ہی تو ہے جس نے غیر مسلموں کو بھی سیرت پاک کے درخشاں پہلوؤں کو حوالہ قرطاس کرنے پر مجبور کر دیا۔ کنور مہندر سنگھ بیدی سحر نے درست کہا تھا:

عشق ہو جائے کسی سے کوئی چارہ تو نہیں
صرف مسلم کا محمدؐ پر اجارہ تو نہیں



حوالہ جات

- ۱۔ سید، جی۔ ایم، جنب گذاریم جن سین (زندگی بسر کی جن کے ساتھ)، ناشر: ناز سنائی، جی۔ ایم۔ سید اکیڈمی، سن، ضلع دادو، ۲۰۰۲ء، ص ۴۷۵
- ۲۔ آدوانی، بھیرول مہر چند، سندھ جی ہندن جی تاریخ، گلشن پبلی کیشن، حیدر آباد لاڑکانہ، ۲۰۰۳ء، حصہ دوم، ص ۱۹۵
- ۳۔ کھانی، لکشمی (مرتب)، سندھی نثر جاتھنبھا، انسٹیٹیوٹ آف سندھالاجی، گجرات انڈیا، ص ۶۴-۶۵
- ۴۔ گرامی، غلام محمد، ویاسی وینجھار، سندھی ادبی بورڈ، جامشورو، جون ۱۹۹۵ء، ص ۲۵-۲۶
- ۵۔ جونیجو، عبدالجبار، ڈاکٹر، سندھی ادب جی مختصر تاریخ، روشنی پبلی کیشن، کنڈیارو، ۱۹۹۷ء، ص ۱۸۱
- ۶۔ مکائی، منگھارام، سندھی نثر جی تاریخ، سندھی ساہت گھر، حیدر آباد، ۲۰۰۷ء، ص ۲۶
- ۷۔ سید، جی۔ ایم، محولہ بالا، ص ۴۷۶

- ۸۔ الانا، غلام علی، ڈاکٹر، سندھی نثر جی تاریخ، سندھی سہت گھر، ۱۹۹۷ء، ص ۱۹۷
- ۹۔ سید، جی۔ ایم۔، محولہ بالا، ص ۴۷۷
- ۱۰۔ لاڑک، راہب علی (تحقیق مرتب)، شاہ لطیف جاشیدائی، حصہ اول، سہارا پبلی کیشن، حیدرآباد، فروری ۲۰۱۶ء، ص ۷۱
- ۱۱۔ جگتیا نی، لال چند امر دنول، محمد رسول اللہ ﷺ، سندھی سہت گھر، حیدرآباد، ۲۰۰۷ء، ص ۵۴
- ۱۲۔ انور، محمود خالد، ڈاکٹر، اردو نثر میں سیرت رسول، اقبال اکادمی، لاہور، ۱۹۸۹ء، ص ۴۶۷-۴۷۰
- ۱۳۔ جگتیا نی، لال چند امر دنول، محولہ بالا، ص ۶
- ۱۴۔ ایضاً، ص ۴۹
- ۱۵۔ انسائیکلو پیڈیا سندھیانا، سندھی لینگو تچ اتھارٹی، حیدرآباد جلد اول، ص ۲۷۴
- ۱۶۔ سومرو، محمد ادریس، السندھی، ڈاکٹر، سندھی میں لکھیل اسلامی کتابن جو تنقیدی جائزہ، سندھی ادبی بورڈ، جامشورو، ص ۲۵۱
- ۱۷۔ ہنگورانی، امر لال وسن مل، میر محمد عربی، سندھی سہت گھر، حیدرآباد، مارچ ۲۰۰۷ء، ص ۶
- ۱۸۔ ایضاً، ص ۵
- ۱۹۔ ایضاً، ص ۳۶
- ۲۰۔ گرامی، غلام محمد، ویاسی وینجھار، سندھی ادبی بورڈ، جامشورو، جون ۱۹۹۵ء، ص ۷
- ۲۱۔ جو نیجو، عبد الجبار، ڈاکٹر، کنھمال، انسٹیٹیوٹ آف سندھالاجی، یونیورسٹی آف سندھ، ۲۰۰۲ء، ص ۵۴۴
- ۲۲۔ گرامی، غلام محمد، محولہ بالا، ص ۵-۶
- ۲۳۔ سید، جی۔ ایم۔، محولہ بالا، ص ۴۱۸-۴۲۰
- ۲۴۔ جگتیا نی، لال چند امر دنول، (مترجم)، اسلام جو پیغمبر، کوڑول سندھی سہت منڈل، حیدرآباد، سندھ، ۱۹۳۱ء